

IL-HAMIS

TAT-XIII IL-ĠIMGHA MATUL IS-SENA

Salmodija tal-Hamis ta' l-l ġimgħa

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Il-Mulej hu Alla tagħna: ejjew nadurawh.

Ejjew, ħa nfaħħru bl-hena l-Mulej,
ħa ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Ant. Il-Mulej hu Alla tagħna: ejjew nadurawh.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qċaċet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Il-Mulej hu Alla tagħna: ejjew nadurawh.

Ejjew inqimuh u ninxteħtu quddiemu,
għarkubtejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Il-Mulej hu Alla tagħna: ejjew nadurawh.

M'hux li kontu illum tisimghu lehnu!
"La twebbsux qalbkom bhal f'Meriba,
bhal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Il-Mulej hu Alla tagħna: ejjew nadurawh.

Għal erbgħin sena domt nistmellu dan in-nisel;
u jien għedt: 'Qalbu mħassra dan il-poplu,
u triqati ma jagħrfux.'
Għalhekk hlift fl-għadab tiegħi:
Ma jidhlux fil-mistrieħ tiegħi!"

Ant. Il-Mulej hu Alla tagħna: ejjew nadurawh.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Il-Mulej hu Alla tagħna: ejjew nadurawh.

UFFIĊĊJU TAL-QARI

V/. O Alla, ejja ehlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

I. *Billejl jew kmieni ma' sbiħ il-jum*

L-ilwien sbieħ insatru kollha
taħt ġwenħajn il-lejl sewdieni;
hekk fid-dlam tad-dnub inbela'
ħtija tagħna l-ġmiel ta' ruħna.

Kristu mħallef ġust ta' qlubna,
eqred minna l-ħażen kollu,
imla r-ruħ mifdija minnek
b'dawl is-sebħ tal-grazzja tiegħek.

Kun ix-xemx li tagħti l-ħajja
tas-smewwiet lil art twelidna;
biegħed minnha l-għawġ u l-ħsara
biex tiseddaq fit-triq tiegħek.

Ġieħ u sebħ għal dejjem, Kristu,
Sultan twajjeb, jintradd lilek,
lill-Missier, u lill-Ispirtu
Difensur u Farag tagħna. Ammen.

II. *Matul il-jum*

Agħti widen għat-talb tagħna,
Kristu, Sid ta' tjeba w ħniena:
thalli qatt is-šhab tal-ħażen
ta' din l-art jgħattilna l-fidi.

Jahrab fis kull ħsieb mhux xieraq

minn ġo mohħna, u 'l ħadd ma nonqsu;
għaqda w sliem isaltnu fostna
jekk bil-ġid inħallsu d-deni.

Tkun nadifa w safja qalbna
mit-tkabbir, mill-qerq u l-korla;
b'heġġa mqaddsa negħlbu x-xehħa,
li hi l-għerq tal-ħażen kollu.

Tkun bla wcuħ l-imħabba tagħna
lejn xulxin, għax ilkoll aħwa;
ngħixu dejjem f'rabta sħiħa,
bil-fiduċja u fehma safja.

Ġieħ u sebħ għal dejjem, Kristu,
Sultan twajjeb, jintradd lilek,
lill-Missier, u lill-Ispirtu
Difensur u Farag tagħna. Ammen.

SALMODIJA

Ant. 1: Il-kelma tal-Mulej hi tarka għal kull min jistkenn fih.

Salm 17 (18):31-51

IV

Dritta hi t-triq ta' Alla; *
safja hi l-kelma tal-Mulej.
Tarka huwa Alla *
għal kull min jistkenn fih.
Għax min hu Alla ħlief Jahweh? *
Min hu blata ħlief Alla tagħna?
Hu Alla, li ħażzimni bil-qawwa; *
fetaħli triq dritta quddiemi.
Bħal taç-criev jagħmilli riġlejja, *
fuq l-għoljiet fis-sod iqeghedni.
Idejja jharrigli għat-taqbida; *

ark tal-bronż jiġbdu dirgħajja.
Glorja.

Ant. 1: Il-kelma tal-Mulej hi tarka għal kull min jistkenn fih.

Ant. 2: Il-lemnija tiegħek, Mulej, għenitni.

V

Int tajtni t-tarka tas-salvazzjoni tiegħek, *
lemintek għenitni, l-għajnuna tiegħek kabbritni.

Int wessajtli t-triq quddiemi, *
u ma tfixklux riġlejja.

Nehodha għal wara l-għedewwa u nilhaqhom, *
ma nergax lura qabel neqridhom.

Nagħtihom daqqa, ma jqumux iżjed minnha; *
jaqgħu mirbuħa taħt riġlejja.

Int tħazzimni bil-qawwa għat-taqbida, *
taħti titfa' 'l dawk li jqumu għalija.

Igġiegħel l-għedewwa jaharbu quddiemi; *
jien neqred 'il dawk li jobogħduni.

Jgħajtu għall-għajnuna, u hadd ma jgħinhom; *
lill-Mulej isejjħu, u ma jwegibhomx.

Bhat-trab itir mar-riħ nagħmilhom, *
bhat-tajn tat-triqat ngħaffeg fuqhom.

Int teħlisni minn poplu ġellied, †
fuq il-ġnus inti tqegħedni; *
u poplu, li ma nafux, jaqdini.

Malli jisimghu bija, joqogħdu għalija; *
il-barranin jinxteħtu sa l-art quddiemi.

Il-barranin jaqgħu mifnija, *
joħorgu mwerwra mill-fortizza tagħhom.

Glorja.

Ant. 2: Il-lemnija tiegħek, Mulej, għenitni.

Ant. 3: Ikun imfaħħar Alla tas-salvazzjoni tiegħi!

VI

Ħaj il-Mulej! Imbierek hu, il-blata tiegħi! *
Ikun imfaħħar Alla tas-salvazzjoni tiegħi!
Alla, li għenni biex tħallast mill-għedewwa, *
li qegħedli l-gnūs taħt riġlejja!
Int teħlisni mill-għedewwa tiegħi, †
tqegħedni fuq min jaħbat għalija, *
teħlisni min-nies tad-dnewwa.

Għalhekk infahħrek fost il-gnūs, Mulej, *
u ngħanni t-tifhir ta' ismek.
Hu jkabbar ir-rebħ lis-sultan tiegħu, †
juri mħabbtu mal-midluk tiegħu; *
ma' David u nislu għal dejjem.
Glorja.

Ant. 3: Ikun imfaħħar Alla tas-salvazzjoni tiegħi!

V/. Mulej, iftaħli għajnejja.

R/. Biex nara l-ghegubijiet tal-liġi tiegħek.

LEZZJONI 1

Qari mit-Tieni Ktieb ta' Samuel

2 Sam 6:1-23

L-Arka tittiehed f'Ġerusalem

F'dawk il-jiem: David ġema' l-aħjar nies ta' Izrael, tletin elf ruħ. Mbagħad David qam u telaq bil-poplu kollu miegħu minn Bagħala ta' Ġuda biex itella' minn hemm l-Arka ta' Alla, li ġġib l-isem tal-Mulej ta' l-eżerċiti li qiegħed fuq il-kerubini. U għabbew l-Arka ta' Alla fuq karru ġdid u ġarrewha mid-dar ta' Abinadab, li kienet fuq l-għolja. U Għużza u Aħija, huħ, ulied Abinadab, kienu jsuqu l-karru l-ġdid. U ħaduh mid-dar ta' Abinadab, li kienet fuq l-għolja, bl-Arka ta' Alla fuqu, u Aħija kien miexi quddiem l-arka. U David u d-dar kollha ta' Izrael kienu jizfnu u jaqbzu bil-ferħ quddiem il-Mulej b'kemm kellhom saħħa, bl-għana u d-daqq tal-kitarri, ta' l-arki, tñabar, u ċnieċel u platti.

Xhin waslu hdejn il-qiegħa ta' Nakon, il-gniedes tfixklu, u Għużza medd idu lejha l-arka ta' Alla biex iżommha. Il-Mulej għadab għal Għużza, u Alla

laqtu hemm u baqa' mejjet tal-post hdejn l-arka. David ghela ghax laqat il-Mulej lil Ghuzza, u sejjah il-post Peres-ghuzza sa llum. Dakinhar beza' David mill-Mulej u qal: "Kif nista' ndahhal l-Arka tal-Mulej ghandi?" U David ma riedx idahhal ghandu l-Arka tal-Mulej fil-belt ta' David, u hadha fid-dar ta' Ghobededom, il-Gitti. U l-Arka tal-Mulej baqghet f'dar Ghobededom, il-Gitti, tliet xhur shaħ. U l-Mulej bierek lil Ghobededom u kull ma kellu f'daru kollha. U lis-sultan David qalulu: "Il-Mulej bierek dar Ghobededom u 'l kull ma kellu, minhabba l-Arka ta' Alla." U mar David u tella' l-Arka ta' Alla fil-belt ta' David, bil-ferħ, mid-dar ta' Ghobededom. Malli r-reffiegħa ta' l-Arka tal-Mulej imxew xi sitt passi, offrew b'sagrificċju gendus u muntun. David beda jizfen b'saħtu kollha quddiem il-Mulej, imlibbes b'efod ta' l-ghazel. U hekk David u wlied Izrael kollha wasslu l-Arka tal-Mulej b'ghajat ta' ferħ u daqq tat-trombi.

Ġara li, hi u dieħla l-Arka tal-Mulej fil-belt ta' David, Mikol, bint Sawl, ittawwlet mit-tieqa, u lemħet is-sultan David jaqbez u jizfen quddiem il-Mulej, u stmerritu f'qalbha.

Ġiebu l-Arka tal-Mulej u qegħduha f'postha, fit-Tabernaklu li kien waqqaf għaliha David. David offra sacrificċji tal-ħruq u sacrificċji tas-sliem quddiem il-Mulej. Meta kien offra s-sagrificċji tal-ħruq u s-sagrificċji tas-sliem, David bierek il-poplu b'isem il-Mulej ta' l-eżerċti, u qassam lill-poplu kollu, lill-kotra ta' Izrael, irġiel u nisa, ftira ħobż, biċċa laħam, u ċappa żbib kull wieħed. U l-poplu mar, kulħadd f'daru.

Xhin David reġa' lura d-dar biex isellem lil niesu, ħarget Mikol, bint Sawl, tilqgħu, u qaltlu: "Kem kien sabiħ illum is-sultan ta' Izrael, li nkixef quddiem ghajnejn in-nisa qaddejja tiegħu, bħalma jinkixef raġel bla ġieħ!" U David wieġeb lil Mikol: "Il-Mulej kien li għażilni flok missierek u daru kollha, u għamilni prinċep fuq il-poplu ta' Izrael, il-poplu tal-Mulej; jiena niżfen quddiem il-Mulej, niċċekken aktar minn hekk; ħa nitlef ġieħi f'ghajnejk, imma nissebbaħ quddiem il-qaddejja nisa li semmejt int." U Mikol, bint Sawl, baqghet bla tfal sa ma mietet.

RESPONSORJU Ara Salm 131(132):8. 9; 23(24); 7. 9.

R/. Qum u ejja, Mulej, lejn il-mistrieħ tiegħek, int u l-Arka tal-qawwa tiegħek. * Jilbsu l-ġustizzja l-qassisin tiegħek, jghajjtu bil-ferħ il-ħbieb tiegħek.

V/. Intrefgħu, bibien, infethu, intom bibien ta' dejjem, ħalli jidhol is-Sultan tal-glorja! * Jilbsu l-ġustizzja l-qassisin tiegħek, jghajjtu bil-ferħ il-ħbieb tiegħek.

LEZZJONI II

Qari minn Omilija lill-imghammdin godda, fuq is-salm wiehed u erbghin, ta' San Grolmu, sacerdot.

Nimxi lejn it-tabernaklu tas-sebh

Bhalma ghazziela tixxennaq ghan-nixxighat ta' l-ilma, hekk tixxennaq ruhi ghalik, Alla tieghi. Bhalma dawn l-ghazziela jixxennqu ghan-nixxighat ta' l-ilma, hekk l-ghazziela taghna, li hargu mill-Egittu u minn din id-dinja, u qerdu lill-Farghun fl-ilmijiet tieghu u l-ezerctu tieghu fl-ilmijiet tal-Maghmudija, wara l-qirda tax-xitan jixxennqu ghan-nixxighat tal-Knisja, il-Missier, u l-Iben u l-Ispirtu s-Santu.

Geremija jghidilna li l-Missier hu nixxiegha ta' l-ilma, meta jikteb: *Telqu lili, l-ghajn ta' l-ilma gieri, biex haffru ghalihom bjar miksura li ma jzommux ilma.* Fuq l-Iben f'xi mkien naqraw dan: *Telqu l-ghajn ta' l-gherf.* U dwar l-Ispirtu s-Santu, l-Evangeljju, wara li jsemmi dan il-kliem tal-Mulej: *Min jixrob mill-ilma li naghtih jien, isir fih ghajn ta' ilma li jwassal ghall-hajja ta' dejjem,* minnufih izid jghid li s-Salvatur taghna kien qiegħed jitkellem fuq l-Ispirtu s-Santu. Minn dan kollu jidher car li t-tliet nixxighat tal-Knisja huma l-misteru tat-Trinita qaddisa.

Ruh min jemmen tixtieq it-Tliet Persuni, ruh min hu mghammed tixtieq it-Trinita, u tghid: *Ruhi ghatxana ghal Alla, ghal Alla l-haj.* M'hix xi xewqa zghira din li tara 'l Alla, imma hi xewqa kollha hegga, ghatxana ghall-ahhar. Dawk li jemmnu, qabel tghammdu kienu jghidu f'qalbhom: *Meta nigi u nara wiċċ Alla?* Araw, issa sehħ dak li kienu jitolbu; gew u raw wiċċ Alla, gew quddiem l-artal tieghu, raw il-misteru tas-Salvatur, issieħbu fil-gisem ta' Kristu, twieldu mill-gdid fl-ghajn li taghti l-hajja, u ghalhekk bla biza' issa jitkellmu u jghidu: *Nimxu lejn it-tabernaklu tas-sebh, sad-dar ta' Alla.* Id-dar ta' Alla hija l-Knisja, dan hu t-tabernaklu tas-sebh, fejn hemm *l-ghajat ta' ferħ u ta' radd il-hajr qalb folla ferhana.*

Intom li għadkom kemm ilbistu 'l-Kristu, u mixjin warajna qiskom hut zghir wara s-sunnara, u qegħdin tintrefghu mill-bahar ta' din id-dinja bis-sunnara tal-Kelma ta' Alla, għidu: *Inbidlet fina n-natura taghna.* Il-hut li jittella' mill-bahar imut; lilna, li konna mejtin, l-appostli staduna u tellghuna mill-bahar ta' din id-dinja biex nghixu. Sakemm konna f'din id-dinja, ghajnejna kienu fil-qiegħ u hajjitna fil-hama; wara li hrigna mill-bahar bdejna naraw ix-xemx, bdejna naraw id-dawl veru, u mimlijin hena u ferħ, ghedna lil ruhna: *Ittama f'Alla, ghax jiena nibqa 'nfahħru: hu l-ghajjnuna tieghi u Alla tieghi*

RESPONSORJU Salm 26(27):4

R/. Ħaġa waħda tlabt lill-Mulej, ħaġa waħda nfittex. * Li nġhammar f'dar il-Mulej il-jiem kollha ta' ħajti.

V/. Biex nitgħaxxaq bil-ħlewwa tal-Mulej u nbakkar fit-tempju tiegħu. * Li nġhammar f'dar il-Mulej il-jiem kollha ta' ħajti.

TALBA

O Alla, int tajtna l-grazzja ta' l-adozzjoni u għamiltna wlied id-dawl; aġmel li qatt iżjed ma jaħkmuna d-dlamijiet tal-ħażen, imma nibqgħu dejjem imdawwla bid-dija tal-verità tiegħek. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

IT-TIFHIR TA' SBIH IL-JUM

V/. O Alla, ejja eħlisni.
R/. Mulej, fittex għinni.
Glorja. Kif kien mill-bidu. Hallelujah.

INNU

Tielgħa x-xemx, f' niriien ta' ħmura:
tistedinna lkoll biex nindmu,
u tfakkarna f' kemm mistħija,
naqgħu, jekk fid-dawl nidinbu.

Ejja nwarribu minna l-għama
li żmien twil ilu jfixkilna,
u ħarigna bosta drabi
mit-triq t'Alla 'l bogħod mis-sewwa.

Jalla d-dawl fis-sliem iżommna,
biex inħarsu fommna w qalbna
ħielsa minn kull qerq u ħjiena,
minn kull tebgħa w dell ta' ħtija.

Hekk il-jum ngħadduh fit-tajjeb,
ma jkun qatt fid-dlam ilsienna
jew idejna jew għajnejna,
imma l-gisem kollu jiddi.

Il-Mulej, mill-għoli tiegħu,
ta' kuljum iħares lejna;
u, minn tluġħ ix-xemx sa nżulha,
hu jqis kollox, kull ma nagħmlu.

Glorja lill-Missier, lill-Iben,
lill-Ispirtu s-Santu. Alla:
bħalma msebbaħ kien mill-bidu,
hekk jissebbaħ issa w dejjem. Ammen.

SALMODIJA

Ant. 1: Qum, arpa u ċetra! Ha nqajjem sbiħ il-jum!

Salm 56 (57)

Henn għalija, o Alla, henn għalija, *
għax fik jiena nsib il-kenn tiegħi;
għad-dell ta' ġwenħajk nistkenn, *
sakemm jgħaddi l-hemm minn fuqi.
Insejjaħ lil Alla l-Għoli, *
lil Alla, li jieħu ħsiebi.

Jibgħat mis-sema u jsalvani; †
jitfa' l-għajb fuq min jgħaffiġni; *
jibgħat Alla t-tjieba u l-fedeltà tiegħu.
Ninsab mimdud qalb l-iljuni, *
li jaħtfu lill-bnedmin;
snienhom lanez u vleġeġ, *
u lsienhom sejf misnun.
Ogħla 'l fuq mis-smewwiet, o Alla! *
Uri l-glorja tiegħek fuq l-art kollha!

Xibka hejjewli fil-mogħdija; *
għal ftit ma waqajtx fiha.
Hofra hafruli quddiemi, *
izda huma waqgħu fiha.

Shiħa qalbi, o Alla, šiħa qalbi; *
ħa ngħanni u ninseġ għanja:
"Qum, ruh tiegħi, qum, arpa u ċetra! *
Ha nqajjem sbiħ il-jum!"
Infahħrek, Sidi, fost il-popli, *
ngħannilek fost il-ġnus;
għax m'ogħla s-smewwiet it-tjieba tiegħek, *
sas-šhab il-fedeltà tiegħek.
Ogħla 'l fuq mis-smewwiet, o Alla! *
Uri l-glorja tiegħek fuq l-art kollha!
Glorja.

Ant. 1: Qum, arpa u ċetra! Ha nqajjem sbiħ il-jum!

Ant. 2: Il-Mulej jgħid: Il-poplu tiegħi bil-ġid inxebbgħu.

Kantiku Ġer 31:10-14

Isimgħu, ġnus, kelmet il-Mulej, *
xandruha 'l bogħod fil-gzejjer:
għidu: 'Dak li xerred lil Izrael jiġbru, *
u jharsu kif ragħaj iħares il-merħla tiegħu.”

Għax il-Mulej feda lil Ġakobb, *
ħelsu minn id wieħed aqwa minnu.
Għad jiġu u jgħannu fuq l-għolja ta' Sijon, *
u wiċċhom jiddi minħabba t-tjieba tal-Mulej;
minħabba l-qamħ, u l-inbid ġdid u ż-żejt, *
u l-imrieħel tan-nagħaġ u l-baqar;
u huma jsiru bħal ġnien imsoqqi tajjeb, *
ma jkunux iżjed mifnija.

"Mbagħad jiżfnu x-xbejbiet bil-ferħ, *
jifirħu ż-żgħażaġh u x-xjuħ;
u jiena nbiddel il-vistu tagħhom f'hena, *
infarraġhom u nferraħhom wara l-hemm tagħhom.
Il-qassisin nimliehom bl-abbundanza, *
u l-poplu tiegħi bil-ġid inxebbghu".
Glorja.

Ant. 2: Il-Mulej jgħid: Il-poplu tiegħi bil-ġid inxebbghu.

Ant. 3: Il-Mulej hu kbir, u jistħoqqlu t-tifhir f'Sijon.

Salm 47 (48)

Kbir il-Mulej, ta' min ifaħħru ħafna *
fil-belt ta' Alla tagħna.
L-għolja qaddisa tiegħu, għolja mill-isbaħ, *
l-għaxxa ta' l-art kollha.
L-għolja ta' Sijon fil-qalba tat-tramuntana; *
hi l-belt tas-sultan il-kbir.
Alla fil-fortizzi tagħha *
wera ruħu bħal sur qawwi.

Ara, is-slaten ingħaqdu, *
mxew ilkoll flimkien;
kif rawha, baqgħu mistagħgħba, *
tfixklu u ħarbu.
Hemm qabdithom roġħda kbira, *
u wġiġħ bħal dak tal-ħlas.
Bir-riħ tal-lvant int tfarrak *
l-iġfna ta' Tarsis.

Kif smajna, hekk rajna f'belt il-Mulej ta' l-eżerċiti, †
fil-belt ta' Alla tagħna. *
Alla jżommha shiħa għal dejjem!
Naħsbu, o Alla, fuq it-tjieba tiegħek *
f'nofs it-tempju tiegħek.
Bħal ismek, o Alla, hekk tifħirek, †
sa truf l-art jasal. *
Il-leminija tiegħek bis-sewwa mimlija.
Tithenna l-għolġa ta' Sijon, †
jifirħu l-bliet ta' Ġuda, *
minħabba l-ġudizzji tiegħek.

Duru ma' Sijon, duru dawra magħħa, *
araw kemmil torri għandha.
Ħarsu sewwa lejn is-swar tagħħa, †
duru bir-reqqa l-fortizzi tagħħa, *
biex ixxandru lin-nisel ta' wrajkom:
Dan hu Alla! †
Alla tagħħa għal dejjem ta' dejjem; *
hu jmexxina għal dejjem!
Glorja.

Ant. 3: Il-Mulej hu kbir, u jistħoqqlu t-tifhir f'Sijon.

Dan jgħid il-Mulej: Is-smewwiet it-tron tiegħi, fuq l-art inserrah riglejja. X'inhni d-dar li tistgħu tibnuli? Jew fejn jista' jkun il-post tal-mistrieħ tiegħi? Dawn kollha idejja għamluhom, u huma kollha tiegħi: kelma tal-Mulej. Fuq min nixhet għajnejja? Fuq il-fqir u l-bniedem ta' qalbu miksura, u fuq min jibza' mill-kelma tiegħi.

RESPONSORJU QASIR

R/. B'qalbi kollha ngħajjatlek: * Wegibni, Mulej. B'qalbi.

V/. Irrid inħares il-kmandamenti tiegħek. * Wegibni, Mulej. Glorja. B'qalbi.

Ant. tal-kantiku ta' Żakkarija:

Naqdu lill-Mulej bil-qdusija, u jeħlisna mill-għedewwa tagħna.

Imbierek il-Mulej, Alla ta' Izrael, *
għaliex gie jzur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imghoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri ħniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *
li jagħtina
li, meħlusin minn idejn l-għedewwa tagħna, *
naqduh bla biża'
tul ħajjitna kollha, *
bil-gustizzja u l-qdusija quddiemu.
U inti, tfajjel, tissejjah profeta ta' l-Għoli; *
għax tmur qabel il-Mulej biex tħejjilu triqatu,
biex tgħarraf lill-poplu tiegħu bis-salvazzjoni, *
bil-maħfra ta' dnubiethom,
hierga mill-qalb ħanina ta' Alla tagħna, *
li jibagħtilna mill-għoli ż-żjara tax-Xemx tielgħa,
ħa jdawwal lil dawk li jinsabu
fid-dlamijiet u d-dell tal-mewt, *
ħa jmexxi l-passi tagħna fit-triq tas-sliem.

Glorja lill-Missier, u lill-Iben, *
u lill-Ispirtu s-Santu,
Kif kien mill-bidu, issa u dejjem, *
u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Naqdu lill-Mulej bil-qdusija, u jehlisna mill-għedewwa tagħna.

PREĊI

Inrodudu ħajr lil Sidna Ġesù Kristu, li ħalliena naraw id-dawl ta' din il-ġurnata, u minn qalbna ngħidulu:

Mulej, berikna u qaddisna.

Int offrejta lilek innifsek vittma għal dñubietna:

- noffrulek lilna nfusna, b'dak kollu li ħsiebna nagħmlu llum.

Int qiegħed thenni lil għajnejna bid-dawl ta' jum ġdid:

- kun il-kewkba ta' filgħodu li ddawwal lil qalbna.

Int ħanin u kollok mogħdrija magħna:

- aġhtina grazzja li llum aħna wkoll ingibu ruħna hekk mal-proxxmu.

Fakkarna mas-sebħ fi tjubitek, Mulej:

- ikun il-ferħ tiegħek il-qawwa tagħna tul il-jum.

Missierna

Talba

O Alla ta' dejjem li tista' kollox, miċ-ċokon tagħna noffru talb umli lill-kobor tiegħek, fil-għodu, f'nofsinar u fil-għaxija; keċċi d-dlamijiet tad-dñub minn qalbna, u imlihielna bid-dawl veru, li hu Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. **Ammen.**

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.

Ammen.

IT-TALB TA' NOFS IL-JUM

V/. O Alla, ejja eħlisni.
R/. Mulej, fittex għinni.
Glorja. Kif kien mill-bidu. Hallelujah.

Fid-Disgha ta' filghodu

INNU

Spirtu s-Santu, li int Alla
wieħed mal-Missier u l-Iben,
ejja xxerred gewwa fina,
ħalli bik ilkoll timliena.

Bi kliem fommna, b'qalbna w ruhna,
nerfghu lejk it-tifhir tagħna;
int kebbisna b'nar imħabbtek,
u nxerduh fl-oħrajn madwarna.

Kun id-dawl li jtina l-għarfa
tal-Missier u l-Iben tiegħu:
żomm qawwija l-fidi tagħna
fik, l-Ispirtu li ġej minnhom. Ammen.

F'Nofsinhar

INNU

Mexxej qawwi, Alla veru,
Inti kollox tqassam sewwa:
jisbaħ jum, tagħnih bid-dija;
f'nofsu żzejnu b'dawl iħaġġeġ.

Iżda itfi l-għadab fina,
taffi s-sħana ta' kull deni,
agħti s-saħħa 'l min hu dgħajjef,
ġib is-sliem tassew fi qlubna.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom

ma' l-Ispirtu Farag taghna. Ammen.

Fit-Tlieta ta' wara nofsinhar

INNU

Alla, int, li fik innifsek
m'hemmx tiddil lill-ħlejjaq triegi:
lil kull siegħa tal-ġurnata
tqis id-dawl li jkun imissha.

Ibagħtilna lejla tajba,
fejn il-ħajja qatt ma tonqos,
imma tersaq lejn il-glorja,
li tkun ħlas ta' mewt qaddisa.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag taghna. Ammen.

Ant.1. Iftaħli għajnejja, biex nara l-għegubijiet tal-liġi tiegħek.

Salm 118 (119): 17-24

III (Gimel)

Kun twajjeb mal-qaddej tiegħek, *
agħtini li ngħix u nħares il-kelma tiegħek.
Iftaħli għajnejja, *
biex nara l-għegubijiet tal-liġi tiegħek.

Barrani jien fuq l-art; *
taħbix minni l-kmandamenti tiegħek.
Tinfena qalbi l-ħin kollu *
bix-xewqa tad-digrieti tiegħek.

Il-kburin inti ċċanfarhom; *
mišħut min jitbiegħed mill-kmandamenti tiegħek.
Nehħi minn fuqi t-tagħjir u tkašbir tagħhom, *

ghax jiena nħares il-preċetti tiegħek.

Mqar jekk il-kbarat joqogħdu jqassu fuqi, *
fuq il-kmandamenti tiegħek jibqa' jaħseb
il-qaddej tiegħek.

Il-preċetti tiegħek huma l-ghaxqa tiegħi, *
huma jagħtuni l-parir tajjeb.

Glorja.

Ant.1. Iftaħli għajnejja, biex nara l-għegubijiet tal-liġi tiegħek.

Ant.2. Mexxini fis-sewwa tiegħek, Mulej.

Salm 24 (25)

I

Lejk jien nerfa' ruhi, *
Mulej, Alla tiegħi.

Fik jien nittama, ma jkollix għax nithawwad; *
ma jifirħux l-għedewwa tiegħi minħabba fija.

Kull min jittama fik ma jkollux għax jithawwad; *
jithawwad min malajr jonqsok mill-kelma.

Triqatek, Mulej, għarrafni, *
il-mogħdijiet tiegħek għallimni.

Mexxini fis-sewwa tiegħek u għallimni, †
ghax int Alla tas-salvazzjoni tiegħi. *
Għalik nixxennaq il-jum kollu.

Ftakar fil-ħniena u t-tjieba tiegħek, *
ghax huma minn dejjem, Mulej.

Tiftakarx fil-ħtijiet u d-dnubiet ta' zghoziti: †
inti tajjeb, Mulej; *
ftakar fija skond it-tjieba tiegħek.

Tajjeb u sewwa l-Mulej; *
għalhekk juri triqtu lill-ħatja.
Imexxi l-imsejtna fis-sewwa, *
jgħallem lill-fqajrin it-triq tiegħu.

Il-mogħdijiet tal-Mulej kollhom tjeba u fedeltà *
għal min iħares il-patt u l-ligijiet tiegħu.
Minħabba l-isem tiegħek, Mulej, *
aħfirli ħzuniti, kbira kemm hi kbira.
Glorja.

Ant.2. Mexxini fis-sewwa tiegħek, Mulej.

Ant.3. Dur lejja u eħlisni, Mulej, għax jiena fqajjar u waħdi.

II

Min hu dak li għandu l-biża' tal-Mulej? *
Lilu hu juri t-triq li għandu jagħżel.
Fil-ġid hu jgħammar, *
uliedu jiksbu l-art.

Midħla l-Mulej ta' dawk li jibzġħu minnu, *
lilhom jgħarraf il-patt tiegħu.
Għajnejja dejjem fil-Mulej, *
għax hu mix-xbiek jaqlagħli riglejja.

Dur lejja u kun twajjeb miegħi, *
għax jiena fqajjar u waħdi.
Serrahli qalbi mid-dwejjaq, *
minn-niket tiegħi eħlisni.

Ara n-niket u d-dwejjaq tiegħi, *
u aħfirli ħtijietti kollha.
Ara kemm kotru l-għedewwa tiegħi, *
x'mibegħda qawwija għandhom għalija.

Harisli ħajti u eħlisni; *
la nistkenn fik, m'għandix għax ninfixel.
Is-sewwa u d-dritt iħarsuni, *
għax jien fik ittamajt.

Eħles, o Alla, lil Izrael, *
mid-dwejjaq tiegħu kollha!
Glorja.

Ant.3. Dur lejja u eħlisni, Mulej, għax jiena fqajjar u waħdi.

Fid-Disgħa ta' filghodu

LEZZJONI QASIRA Għam 4:13

Araw, dak li jsawwar il-muntanji u jaħlaq ir-riħ, dak li juri l-pjan tiegħu lill-bniedem, li jagħmel iż-żerniq u d-dlam, u jterraq fuq l-għoljiet ta' l-art, il-Mulej, Alla ta' l-eżerċti, hu ismu!

V/. Bierku, għemejjel kollha tal-Mulej, il-Mulej.

R/. Faħħruh u għolluh għal dejjem.

Talba

O Alla, f'din is-siegħa tal-gurnata inti bghatt l-Ispirtu s-Santu fuq l-Appostli huma u jitolbu; fiċ-ċokon tagħna nitolbuk biex, fit-tjieba tiegħek, tagħti lilna wkoll sehem minn din il-grazzja. Bi Kristu Sidna. Ammen.

F'Nofsinhar

LEZZJONI QASIRA

Għam 5:8

Dak li jsawwar it-trajja u l-imħalel tal-kwiekeb, li jibdel id-dlam fi sbiħ il-jum, u l-jum f'lejl mudlam, li l-ilmijiet isejjilhom baħar u jxerridhom ma' wiċċ l-art, il-Mulej hu ismu!

V/. Ġmiel u sebħ huma quddiemu.

R/. Qawwa u sbuħija fis-santwarju tiegħu.

Talba

O Alla ta' dejjem li tista' kollox, li għalik ma hemm xejn mudlam jew fid-dell, ixhet fuqna d-dija tad-dawl tiegħek biex nitgħallmu sewwa l-liġi u l-kmandamenti tiegħek, u nibqgħu dejjem miexja fi triqtek b'qalb kbira u fidila. Bi Kristu Sidna. Ammen.

Fit-Tlieta ta' wara nofsinhar

LEZZJONI QASIRA Għam 9:6

Dak li jibni fis-smewwiet l-għamajjar għolja tiegħu, li qiegħed fuq l-art is-sisien tad-dawra kollha tas-sema, li l-ilmijiet isejjhilhom baħar u jxerridhom ma' wiċċ l-art, il-Mulej hu ismu!

V/. Is-smewwiet ixandru l-glorja ta' Alla.

R/. Għemil idejh tħabbar il-firxa tas-sema.

Talba

Aghmel, Mulej, li aħna nimitlew b'dak is-sabar li Ibnek il-waħdieni wriena f'ħajtu, biex meta jżurna t-tigrib, u l-għawg nibqgħu shaħ sa l-aħħar. Bi Kristu Sidna. Ammen.

Inbierku l-Mulej

R/. Inroddu ħajr lil Alla.

L-GHASAR

V/. O Alla, ejja eħlisni.

R/. Mulej, fittex għinni.
Glorja. Kif kien mill-bidu. Hallelujah.

INNU

Alla l-qawwi, kif il-ħlejjaq
tnisslu b'kelmtek fi ħdan l-ilma,
int qassamthom, xi wħud fl-ajru,
izd'oħrajn fl-imwiegħ hallejthom.

Tajt lil dawn ix-xmajjar, l-ibħra;
mas-smewwiet lil dawk xerridthom;
biex sew fuq sew taħt jizegħdu,
għalkemm jafu bidu wieħed.

Nitolbuk, Mulej, biex aħna,
li bil-mewgħ tad-demmm tnaddafna,
ma naqgħux fit-tajn tal-ħtija,
ma nerfgħux tal-mewt it-toqol.

Thalliniex bid-dnub nitgħaffgu
jew nintrefgħu bina nfusna,
biex la nsiru fraq quddiemek
lanqas nieħdu xi tisbita.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Faraġ tagħna. Ammen.

SALMODIJA

Ant. 1: Jien sejjaħtlek, u int fejjaqtni, Mulej; infahħrek għal dejjem.

Salm 29 (30)

Ngħollik, Mulej, għax erfajtni, *

u ma ferrahtx l-għedewwa tiegħi bija.
Mulej, Alla tiegħi, jien sejjahtlek; *
sejjahtlek, u int fejjaqtni.
Mulej, tellajtli mill-mewt 'il ruhi, *
ħlistni minn fost dawk li jinżlu fil-ħofra.

Għannu lill-Mulej, ħbieb tiegħu, *
faħħru l-isem imqaddes tiegħu.
Għax ftit iddum is-saħna tiegħu, *
izda għomor shiħ l-imħabba tiegħu.
Fil-għaxija jidħol il-biki, *
fil-għodu jidwi l-għajat ta' ferħ.
Mela jien għedt fl-aħjar tiegħi: *
"Žgur li qatt ma niċċaqlaq! "
Mulej, bil-pjaċir tiegħek *
fuq muntanja qawwija qegħedtni;
mbagħad ħbejt wiċċek minni, *
u jien thawwadt għalkollox.
Lilek sejjaht, Mulej; *
lil Sidi tlabt il-ħniena.

X'tieħu int jekk inkun mejjet, *
jekk jiena ninzel fil-qabar?
Se jfaħħrek forsi t-trab? *
Se jxandar il-fedeltà tiegħek?
Ismagħni, Mulej, u ħenn għalija; *
kun, Mulej, l-għajnuna tiegħi.

Int bdilt fi żfin l-għali tiegħi, *
neżżajtني min-niket, bil-ferħ ħazzimtni.
Għalhekk ruhi tgħannilek bla heda; *
Mulej, Alla tiegħi, nfahħrek għal dejjem!
Glorja lill-Missier, u lill-Iben, *
u lill-Ispirtu s-Santu.
Kif kien mill-bidu, issa u dejjem, *
u jibqa' għal dejjem ta' dejjem. Ammen.

Ant. 1: Jien sejjahtlek, u int fejjaqtni, Mulej; infahħrek għal dejjem.

Ant. 2: Hieni l-bniedem li ebda ħażen ma jgħoddlu l-Mulej.

Salm 31 (32)

Hieni l-bniedem li htijietu maħfura, *
li għandu d-dnub tiegħu mistur!
Hieni l-bniedem li ebda hażen ma jgħoddlu l-Mulej, *
u ma għandu ebda qerq f'qalbu!

Jien bqajt sieket, u nfena ġismi, *
jiena u nokrob il-jum kollu.
Għax lejl u nhar it-toqol ta' idek fuqi; *
saħhti nfriet bħal bis-sħana tas-sajf.
Id-dnub tiegħi jien stqarrejtlek, *
u l-hażen tiegħi ma hbejtulekx.
Jien għedt: "Quddiem il-Mulej nistqarr htijietu." *
U int ħfirtli l-hażen ta' dnubi.

Għalhekk kull min hu twajjeb
lilek jitlob fi żmien in-niket. *
Jekk ifuru ilmijiet kotrana,
lilu qatt ma jilħquh.
Int kenn għalija, mit-taħbit tharisni, *
iddawwarni u tferraħni bil-ħelsien tiegħek.
Ngħallmek u nurik it-triq li għandek tiegħu; *
inwissik, u nżomm għajnejja fuqek.
Tkunux bla sens bħaż-żiemel u l-bagħal, †
li bil-lġiem u r-riedni trażżanhom, *
biex jirnexxilek tigbidhom lej.

Hafna huma t-tbatijiet tal-ħżiena; *
izda min jittama fil-Mulej jithaddan bil-ħniena.
Ifirħu, twajbin, u thennew fil-Mulej; *
għajtu bil-ferħ, intom il-koll ta' qalbkom safja.
Glorja.

Ant. 2: Hieni l-bniedem li ebda hażen ma jgħoddlu l-Mulej.

Ant. 3: Il-Mulej Alla tah is-setgħa, l-ġieħ u s-saltna, u l-ġnus kollha jaqduh.

Kantiku Apok 11:17-18 ; 12:10b-12a

Nizzuk ħajr, Mulej, Alla li tista' kollox, †

li int u li kont, *
talli ħadt il-qawwa l-kbira tiegħek u bdejt issaltan.

Il-ġnus imtlew bil-korla, †
Imma ġiet il-korla tiegħek *
u wasal iż-żmien li jsir ħaqq mill-mejtin
u jingħata l-ħlas mistħoqq, *
lill-qaddejja tiegħek il-profeti,
lill-qaddisin u 'l dawk li jibżgħu minn ismek, *
kemm iż-żgħar u kemm il-kbar.
Issa ġiet is-salvazzjoni u l-qawwa,
u s-Saltna ta' Alla tagħna, *
u s-setgħa tal-Messija tiegħu,
għax twaddab 'il barra dak li jixli 'l ħutna, *
li lejl u nhar jixlihom quddiem Alla tagħna.

U huma ħargu rebbieħa fuqu
bis-saħħa ta' demm il-Ħaruf *
u bis-saħħa tax-xhieda li taw,
u xejn ma għożżew ħajjithom, *
hekk li ħadu saħansitra l-mewt.
Għalhekk ifirħu, smewwiet, *
u intom li tgħammru fihom.
Glorja.

Ant. 3: Il-Mulej Alla tah is-setgħa, l-ġieħ u s-saltna, u l-ġnus kollha jaqduh.

LEZZJONI QASIRA

1 Piet 1:6-9

Ifirħu, ukoll jekk issa, għal ftit żmien ieħor, jeħtieġ tgħaddu minn-niket ta' ħafna provi. Hekk is-sinċerità tal-fidi tagħkom – li tiswa wisq aktar mid-deheb ippruvat bin-nar u li jintemm – tgħaddi mill-prova u fl-aħħar ikun jistħoqqilha t-tifhir u l-glorja u l-ġieħ meta jidher Ġesù Kristu. Intom lilu ma rajtuhx, imma tħobbuh; u waqt li issa temmnu fih, għalkemm ma tarawhx, tifirħu b'ferħ li ma jitfissirx u ma jitqiesx, u hekk tiksbu l-għan tal-fidi tagħkom, is-salvazzjoni ta' ruħkom.

RESPONSORJU QASIR

R/. Il-Mulej temagħna * B'qamħ mill-aħjar. Il-Mulej.

V/. Xebbagħna bl-għasel mill-blat. * B'qamħ mill-aħjar. Glorja. Il-Mulej.

Ant. tal-kantiku ta' Marija:

Il-Mulej niżżel is-setgħana minn fuq it-tron tagħhom u għolla ċ-ċkejknin.

Ruħi tfahħar il-kobor tal-Mulej, *
u l-ispirtu tiegħi jifraħ f'Alla s-Salvatur tiegħi,
għax hu xeħet għajnejh
fuq iċ-ċokon tal-qaddejja tiegħu. *
Iva, minn issa 'l quddiem
kull nisel jibda jsejjaħli hienja.

Għax is-Setgħani għamel miegħi hwejjeg kbar; *
qaddis hu l-isem tiegħu.
Il-ħniena tiegħu tinfirex f'kull żmien *
fuq dawk li jibzġhu minnu.

Hu wera l-qawwa ta' driegħu, *
xerred lil dawk li huma mkabbra f'qalbhom.
Niżżel is-setgħana minn fuq it-tron tagħhom, *
u għolla ċ-ċkejknin.
Mela b'kull ġid lil min hu bil-ġuħ, *
u l-għonja bagħathom 'il barra b'xejn.
Ha ħsieb Izrael, qaddej tiegħu, *
għax ftakar fil-ħniena tiegħu
- bħalma wiegħed lil missirijietna - *
b'riżq Abraham u nisl u għal dejjem.
Glorja.

Ant. tal-kantiku ta' Marija:

Il-Mulej niżżel is-setgħana minn fuq it-tron tagħhom u għolla ċ-ċkejknin.

PREĊI

Alla hu l-għajnuna tagħna; it-tama kollha tagħna qiegħda fih. Infahħruh, u b'qima kbira ngħidulu:

Mulej, ħares lejn uliedek.

Mulej Alla tagħna, int għamilt patt għal dejjem mal-poplu tiegħek:
- agħtina grazzja li niftakru dejjem fl-għemejjel kbar tiegħek.
Aghmel li s-sacerdoti kollha tiegħek ikunu perfetti fl-imħabba:

- żomm il-fidili tiegħek dejjem magħquda lkoll fi spirtu wieħed bir-rabta tas-sliem. Kun fostna biex is-soċjetà tal-bnedmin fuq l-art nibnuha flimkien miegħek:
 - tħallix li aħna l-bennejja nkunu tħabatna għal xejn. Ibghat hafna haddiema għall-ħsad tiegħek:
 - wassal il-kelma tiegħek lill-ġnus kollha biex ikabbru ismek.
- Ilqa' lil qrabatna u l-benefatturi tagħna mejtin fost il-qaddisin tiegħek:
- agh̃tina li ngħixu bil-qdusija biex nistgħu nissieħbu magħhom.

Missierna

Talba

O Alla, int qeghedt id-dawl fis-sema biex idawwlu l-lejl, u wara d-dlam tferraħ kullimkien bid-dija tax-xemx; agh̃mel li ma niltaqgħu ma' ebda tfixkil tax-xitan f'dan il-lejl li ġej fuqna, biex għada ma' sbiħ il-jum niġu quddiemek u nroddulek il-ħajr. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem. **Ammen.**

**TALBA TA' GHELUQ IL-JUM
IL-HAMIS**

V. O Alla, ejja ehliisni.
R. Mulej, fittex għinni.
Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.
*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-
celebrazzjoni fil-komun jista' jidhol fl-att penitenzjali skond il-formoli wżati fil-
Quddiesa.*

ATT PENITENZJALI

I. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad kulhadd flimkien jistqarr:

Nistqarr 'l Alla li jista' kollox,
u lilkom, ħuti, li jiena dnibt ħafna bil-ħsieb,
bil-kliem, bl-egħmil u billi ħallejt dmirijeti:

iħabbtu fuq sidirhom

ħtija tiegħi, ħtija tiegħi, bl-ikbar ħtija tiegħi.
Għalhekk nitlob lill-imqaddsa Marija dejjem Vergni,
lill-Angli u l-Qaddisin kollha,
u lilkom, ħuti, biex titolbu għalija lill-Mulej Alla tagħna.

Tingħata l-assoluzzjoni:

Ihenn għalina Alla li jista' kollox,
jahfrilna dnubietna, u jwassalna għall-ħajja ta' dejjem.

R/. Ammen.

Jew

II. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad jingħad:

V. Henn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek agħtina.

Tingħata l-assoluzzjoni:

Ihenn għalina Alla li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

Jew

III. *Issir l-istedina għall-penitenza.*

Ħuti, ejjew nagħarfu ħtijietna.

Isir ftit tas-skiet. Imbagħad jingħadu dawn l-invokazzjonijiet, jew oħrajn:

Int li kont mibgħut biex tfejjaq il-bnedmin ta' qalbhom niedma: Mulej, ħniena.

R. Mulej, ħniena.

Int li ġejt biex issejjaħ il-midinbin: Kristu ħniena.

R. Kristu ħniena.

Int li qieghed fil-lemin tal-Missier, biex tidhol għalina: Mulej ħniena.

R. Mulej, ħniena.

Tingħata l-assoluzzjoni:

Ihenn għalina, Alla, li jista' kollox,

jaħfrilna dnubietna, u jwassalna għall-ħajja ta' dejjem.

R. Ammen.

INNU

Wara dan il-jum li tajtna,
nitolbuk, ħallieq ta' kollox,
biex fit-tjieba kbira tiegħek
tgħasses fuqna u tieqaf magħna.

Fik u bik jistrieħu qlubna,
jibqgħu jħossu l-kenn ta' mħabbtek,
sabiex għada minn filgħodu
jisbħu jgħannu l-glorja tiegħek.

Bierek jiemna b'saħħa tajba,
żid il-ħegġa ta' ħajjitna,
u bid-dija tiegħek dawwal
dlam il-lejl li riesaq fuqna.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu farag tagħna. **Ammen.**

SALMODIJA

Barra Ż.GH.:

Ant. Fil-kwiet immur nistrieħ.

Ż.GĦ.:

Ant. Hallelujah, hallelujah, hallelujah.

Salm 15 (16)

Il-Mulej is-sehem ta' wirti

Alla qajjem lil Ġesù billi ħall l-irbit tal-mewt. (Atti 2:24)

Ħarisni, o Alla, *
ghax fik jien nistkenn.
Jien għedt lill-Mulej: "Int Sidi, *
m'għandix ġid ieħor ħliefek."
It-twajbin huma l-kbar f'din l-art; *
fihom hi l-ghaxqa kollha tiegħi.
L-hemm tagħhom ikattru *
dawk li jaħtru allat oħra.
Ma nsawwabx bħalhom id-demmi b'sagrifiċċju, *
anqas isimhom ma nsemmi b'xufftejja.
Mulej, inti s-sehem tal-wirt u r-riżq tiegħi, *
inti żżomm f'idejk xortija.
Il-kejl tani art li tgħaxxaq: *
messni sehem tassew għal qalbi.
Inbierek lill-Mulej li tani l-fehma; *
mqar billejl qalbi tgħallimni.
Inżomm il-Mulej dejjem quddiemi, *
ghax bih f'leminti qatt ma nitharrek.
Hekk tiffraħ qalbi u tithenna ruħi, *
u ġismi wkoll jistrieħ fil-kwiet.

Għax int ma titlaqnix fl-imwiet, *
ma tħallix il-maħbub tiegħek jara l-qabar.
Int tgħallimni t-triq tal-ħajja; †
hemm il-milja tal-ferħ quddiemek, *
hemm l-ghaxqa għal dejjem f'lemintek.
Glorja.

Barra Ż.GĦ.:

Ant. Fil-kwiet immur nistrieħ.

Z.Għ:

Ant. Hallelujah, hallelujah, hallelujah.

LEZZJONI QASIRA 1 Tess 5:23

Alla tas-sliem iqaddiskom f'kollox, u jzommkom shaħ bla mittiefsa, fl-ispirtu, fir ruh u fil-ġisem, sa ma jiġi Sidna Ġesù Kristu.

RESPONSORJU QASIR

Barra żmien il-Għid:

R. F'idejk, Mulej, * Jien nerħi ruħi. F'idejk.

V. Int teħlisni, Mulej, Alla tas-sewwa, * Jien nerħi ruħi. Glorja. F'idejk.

F'Ħadd il-Għid u l-ottava jingħad:

Ant. Dan hu l-jum li għamel il-Mulej; ħa nifirħu u nithennew fih! Hallelujah.

Fi żmien il-Għid:

R. F'idejk, Mulej, jien nerħi ruħi. Hallelujah, hallelujah. F'idejk.

V. Int teħlisni, Mulej, Alla tas-sewwa. * Hallelujah, hallelujah. Glorja. F'idejk.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).

KANTIKU EVANGELIKU

Lq. 2,29-32

Kristu dawl tal-ġnus u glorja ta' Israel

Issa, o Sid, tista' thalli l-qaddej tiegħek *

imur fis-sliem, skond kelmtek;

għaliex għajnejja raw *

is-salvazzjoni tiegħek,

li int hejjejt *

għall-popli kollha:

dawl biex idawwal il-ġnus, *

u glorja tal-poplu tiegħek Israel.

Glorja.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ž.Għ. hallelujah).

Talba

Mulej Alla tagħna, agħtina l-heda u l-mistrieħ wara t-taħbit u l-għeja ta' llum, biex bl-għajnuna tiegħek niksbu saħħa ġdida, ħalli ningħataw b'ruħna u ġisimna għall-qadi tiegħek. Bi Kristu Sidna. **R/. Ammen.**

Wara t-talba tingħad il-barka:

Il-Mulej li jista' kollox jagħtina lejl kwiet u tmiem tajjed.

R. Ammen.

Fl-aħħarnett, mingħajr versett u talba, tingħad waħda mill-antifoni tal-Madonna.

Omm ħelwa ta' Kristu l-Feddej,
int bieb illi jagħti għas-sema,
int kewkba tal-baħar, Marija!
Ħarisna mill-waqgħa, kun magħna,
għajnuna tal-poplu l-maħtur,
li b'għageb nissilt 'il min ħalqek
fis-siegħa li lqajt it-tislina
li tak Gabrijel, u bqajt xebba,
kif qabel, hekk wara t-tnissil.
Henn, Omm, għal uliedek midinba.

jew

Is-sliem, o Sultana
tas-sema, Sidt l-anġli;
int l-għerq u l-bieb safi
mnejn ġie dawl id-dinja.
O Vergni gloriuża,
ta' ġmiel u sbuħija,
is-sliem għalik! Itlob
lil Kristu għalina.

jew

Sliem għalik, Sultana, omm tal-ħniena;

ħajja, ħlewwa u tama tagħna, sliem għalik.
Lilek ingħajjtu,
għaliex aħna tturufnati, ulied Eva.
Lilek nitniehdu, aħna li nibku u nolflu
f'dan il-wied ta' dmugh.
Ejja, mela, avukata tagħna,
dawwar lejna
daww il-għajnejn tiegħek tal-ħniena;
u wrina, wara dan it-turufnament,
lil Ġesu', frott imbierek tal-guf tiegħek.
O Hanina, o pija, o ħelwa Verġni Marija.

jew

Taħt il-ħarsien tiegħek nistkennu,
Omm qaddisa ta' Alla:
la twarrabx minn quddiemek
it-talb li nagħmlulek fi ħtigijietna,
u eħlisna dejjem minn kull tiġrib,
o Verġni gloriuża u mbierka.